



Ġabra tal-ġurisprudenza

DIGRIET TAL-QORTI TAL-ĠUSTIZZJA (Ir-Raba' Awla)

1 ta' Ottubru 2019*

“Rinviju għal deċiżjoni preliminari – Ma hemmx lok li tingħata deċiżjoni”

Fil-Kawża C-495/18,

li għandha bħala sugġett talba għal deċiżjoni preliminari skont l-Artikolu 267 TFUE, imressqa min-Najvyšší súd Slovenskej republiky (il-Qorti Suprema tar-Repubblika Slovakkja), permezz ta' deċiżjoni tad-29 ta' Mejju 2018, li waslet fil-Qorti tal-Ġustizzja fit-30 ta' Lulju 2018, fil-proċedura

YX,

IL-QORTI TAL-ĠUSTIZZJA (Ir-Raba' Awla),

komposta minn M. Vilaras (Relatur), President tal-Awla, K. Jürimäe, D. Šváby, S. Rodin u N. Piçarra (Relatur), Imħallfin,

Avukat Ġenerali: M. Bobek,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għall-Gvern Pollakk, minn B. Majczyna, bħala aġent,
- għall-Gvern Rumun, minn C.-R. Canțâr kif ukoll minn A. Wellman u L. Lițu, bħala aġenti,
- għall-Gvern Finlandiż, minn H. Leppo, bħala aġent,
- għall-Kummissjoni Ewropea, minn A. Tokár u R. Troosters, bħala aġenti,

wara li semgħet lill-Avukat Ġenerali,

tagħti l-preżenti

Digriet

- 1 It-talba għal deċiżjoni preliminari tirrigwarda l-interpretazzjoni tal-Artikolu 4(1)(a) u (2), kif ukoll tal-Artikolu 9(1)(b) tad-Deċiżjoni Qafas tal-Kunsill 2008/909/ĠAI tas-27 ta' Novembru 2008 dwar l-applikazzjoni tal-prinċipju ta' rikonossiment reċiproku ta' sentenzi f'materji kriminali li jimponu

* Lingwa tal-kawża: is-Slovakk.

pieni ta' kustodja jew miżuri li jinvolvu ċ-ċaħda tal-libertà bil-għan li jiġu infurzati fl-Unjoni Ewropea (ĠU 2008 L 327, p. 27), kif emendata bid-Deciżjoni Qafas tal-Kunsill 2009/299/ĠAI tas-26 ta' Frar 2009 (ĠU 2009, L 81, p. 24) (iktar 'il quddiem id-“Deciżjoni Qafas 2008/909”).

- 2 Din it-talba tressqet fil-kuntest ta' proċedura dwar ir-rikonoxximent u l-eżekuzzjoni, fis-Slovakkja, ta' sentenza fil-qasam kriminali mogħtija minn qorti Ċeka li kkundannat lil YX, ċittadin Slovakk, għal piena ta' prigunerija ta' ħames snin għal reati kklassifikati bħala “evażjoni tat-taxxi, imposti u ħlasijiet obbligatorji oħra”.

Il-kuntest ġuridiku

Id-dritt tal-Unjoni

- 3 L-Artikolu 3(1) tad-Deciżjoni Qafas 2008/909 jipprovdi:

“L-għan ta' din id-Deciżjoni Qafas hija li tistabbilixxi r-regoli li taħthom Stat Membru, bil-ħsieb li jiffaċilita r-riabilitazzjoni soċjali tal-persuna sentenzjata, għandu jirrikonoxxi sentenza u jinforza l-piena.”

- 4 L-Artikolu 4(1) ta' din id-deciżjoni qafas jipprovdi:

“1. Dment li l-persuna sentenzjata fl-Istat emittenti jew fl-Istat ta' eżekuzzjoni, u dment li l-persuna tat il-kunsens tagħha fejn meħtieġ taħt l-Artikolu 6, sentenza, flimkien ma' ċertifikat li tiegħu tingħata l-formula standard fl-Anness I, jista' jintbagħat lil wiehed mill-Istati Membri li ġejjin:

a) l-Istat Membru taċ-ċittadinanza tal-persuna sentenzjata fejn hija j/tgħix; [...]

[...]”

- 5 L-Artikolu 13 tal-imsemmija deciżjoni qafas jipprovdi:

“Sakemm l-infurzar tal-piena fl-Istat ta' eżekuzzjoni ma jkunx beda, l-Istat emittenti jista' jirtira ċ-ċertifikat minn dak l-Istat, billi jagħti r-raġunijiet għal dan. Malli ċ-ċertifikat jiġi rtirat, l-Istat ta' eżekuzzjoni m'għandux jibqa' jinforza l-piena.”

Id-dritt Slovakk

- 6 Mill-Artikolu 4(1)(a) taz-Zákon č. 549/2011 Z.z. o uznávaní a výkone rozhodnutí, ktorými sa ukladá trestná sankcia spojená s odňatím slobody v Európskej únii (il-Liġi Nru 549/2011 dwar ir-Rikonoxximent u l-Eżekuzzjoni ta' Deciżjonijiet li Jimponu Sanzjonijiet Kriminali li Jċaħħdu l-Libertà fl-Unjoni Ewropea) jirriżulta essenzjalment li deciżjoni ta' kundanna tista' tiġi rrikonoxxuta u eżegwita fir-Repubblika Slovakkja jekk il-fatti li għalihom tkun ingħatat din id-deciżjoni jikkostitwixxu ksur skont l-ordinament ġuridiku Slovakk, u jekk il-persuna kkundannata tkun ċittadina Slovakkja li tirrisjedi abitwalment fit-territorju tar-Repubblika Slovakkja jew li għandha rabtiet familjari, soċjali jew professjonali hemmhekk li jistgħu jiffaċilitaw l-inklużjoni mill-ġdid tagħha filwaqt li hija tiskonta s-sanzjoni li ċċaħħadha mil-libertà.
- 7 Skont l-Artikolu 3(g) tal-Liġi Nru 549/2011, għall-finijiet tagħha, ir-“residenza abitwali” għandha tinftiehem bħala r-residenza permanenti jew ir-residenza temporanja.

Il-kawża prinċipali u d-domandi preliminari

- 8 B'deċiżjoni tal-10 ta' Novembru 2014 tal-Krajský soud v Ústi nad Labem (il-Qorti Reġjonali ta' Ústi nad Labem, ir-Repubblika Ċeka), ikkonfermata b'deċiżjoni tas-27 ta' Frar 2015 tal-Vrchní soud v Praze (il-Qorti Superjuri ta' Praga, ir-Repubblika Ċeka), YX, ċittadin Slovakk, ġie kkundannat għal piena ta' priġunerija ta' ħames snin għal ksur ta' natura fiskali (iktar 'il quddiem is-“sentenza inkwistjoni”).
- 9 Fis-16 ta' Ottubru 2017, il-Krajský soud v Trenčine (il-Qorti Reġjonali ta' Trenčín, is-Slovakkja) irceviet mill-Krajský soud v Ústi nad Labem (il-Qorti Reġjonali ta' Ústi nad Labem), is-sentenza inkwistjoni, flimkien maċ-ċertifikat imsemmi fl-Anness I tad-Deciżjoni Qafas 2008/909.
- 10 Permezz ta' deċiżjoni tas-6 ta' Diċembru 2017, il-Krajský soud v Trenčine (il-Qorti Reġjonali ta' Trenčín) irrikonoxxiet is-sentenza inkwistjoni.
- 11 YX appella kontra din id-deċiżjoni quddiem il-qorti tar-rinviju, in-Najvyšší súd Slovenskej republiky (il-Qorti Suprema tar-Repubblika Slovakka). Insostenn tal-appell tiegħu, huwa sostna li, mis-sena 2015, huwa jgħix fir-Repubblika Ċeka, fatt li seta' jipproduci prova tiegħu li kieku ġie informat bil-proċedura quddiem il-Krajský soud v Trenčine (il-Qorti Reġjonali ta' Trenčín), b'tali mod li l-post tar-residenza abitwali tiegħu ma kienx jiġi ddeterminat li huwa fit-territorju tar-Repubblika Slovakka.
- 12 Il-qorti tar-rinviju tindika li mir-reġistru tal-popolazzjoni tar-Repubblika Slovakka jirriżulta li, mit-22 ta' Ottubru 1986, ir-residenza permanenti ta' YX kienet irreġistrata fit-territorju ta' dan l-Istat Membru. Hija tirrileva wkoll li, skont id-dispożizzjonijiet tad-dritt nazzjonali rilevanti, ir-residenza permanenti jew temporanja ta' ċittadin Slovakk fit-territorju tar-Repubblika Slovakka hija purament indikattiva u ma hijiex suġġetta għall-kundizzjoni li ċ-ċittadin jirrisjedi effettivament hemmhekk jew li jkollu rabtiet familjari, soċjali, professjonali jew oħrajn ma' dak it-territorju. Għalhekk, deċiżjoni ta' Stat Membru iehor li timponi piena li ċċaħhad il-libertà tista' tiġi rrikonoxxuta u eżegwita fis-Slovakkja meta ċ-ċittadin Slovakk ikkundannat, anki jekk ma jirrisjedix effettivament fit-territorju Slovakk, ikollu r-residenza permanenti jew temporanja tiegħu hemmhekk, fuq livell formali.
- 13 F'dawn iċ-ċirkustanzi, in-Najvyšší súd Slovenskej republiky (il-Qorti Suprema tar-Repubblika Slovakka) iddeċidiet li tissospendi l-proċeduri u li tagħmel id-domandi preliminari li ġejjin lill-Qorti tal-Ġustizzja:
 - “1) L-Artikolu 4(1)(a) tad-Deciżjoni Qafas [2008/909] għandu jiġi interpretat fis-sens li l-kriterji stabbiliti fih jiġu ssodisfatti biss jekk il-persuna kkundannata jkollha, fl-Istat Membru li tiegħu hija tkun ċittadin, rabtiet tal-familja, soċjali, professjonali jew oħrajn li jippermettu li raġonevolment jiġi preżunt li l-eżekuzzjoni tal-kundanna f'dak l-Istat Membru tista' tiffacilita l-integrazzjoni mill-ġdid soċjali tagħha [u] li dan l-artikolu għaldaqstant jipprekludi leġiżlazzjoni nazzjonali bħall-Artikolu 4(1)(a) tal-liġi 549/2011 li tippermetti f'tali każijiet li tiġi rrikonoxxuta u eżegwita sentenza unikament abbażi ta' residenza abitwali formali, irreġistrata fl-Istat ta' eżekuzzjoni, mingħajr ma tittiehed inkunsiderazzjoni l-kwistjoni dwar jekk il-persuna kkundannata għandhiex rabtiet konkreti ma' dan l-aħħar Stat li jippermettulha li ssaħħaħ il-probabbiltajiet tagħha ta' integrazzjoni mill-ġdid soċjali?
 - 2) F'każ ta' risposta affermattiva għall-ewwel domanda, l-Artikolu 4(2) tad-Deciżjoni Qafas [2008/909] għandu jiġi interpretat fis-sens li, anki fis-sitwazzjoni prevista fl-Artikolu 4(1)(a) tad-Deciżjoni Qafas, l-awtorità kompetenti tal-Istat emittenti għandha, qabel it-trażmissjoni tas-sentenza u taċ-ċertifikat, taċċerta ruħha li l-eżekuzzjoni tal-kundanna mill-Istat ta' eżekuzzjoni sejra tikkontribwixxi sabiex jintlaħaq l-għan li jikkonsisti fil-facilitazzjoni tal-integrazzjoni mill-ġdid soċjali tal-persuna kkundannata u li hija għandha wkoll tindika, fil-parti d), punt 4, ta' dan iċ-ċertifikat, l-informazzjoni miġbura f'dan ir-rigward, b'mod partikolari meta l-persuna kkundannata tiddikjara, fl-osservazzjonijiet tagħha previsti fl-Artikolu 6(3) tad-Deciżjoni Qafas, li għandha rabtiet tal-familja, soċjali jew professjonali konkreti fl-Istat emittenti?

3) F'każ ta' risposta affermativa għall-ewwel domanda, l-Artikolu 9(1)(b) tad-Deciżjoni Qafas [2008/909] għandu jiġi interpretat fis-sens li jeżisti motiv għal nuqqas ta' rikonossiment jew għal nuqqas ta' eżekuzzjoni ta' sentenza wkoll meta, fis-sitwazzjoni prevista fl-Artikolu 4(1)(a) tad-Deciżjoni Qafas, ma tkunx murija, minkejja l-konsultazzjoni mwettqa skont il-paragrafu 3 tal-imsemmi artikolu u l-għoti eventwali ta' informazzjoni neċessarja oħra, l-eżistenza ta' rabtiet tal-familja, soċjali, professjonali jew oħrajn, li jippermettu raġonevolment li jiġi preżunt li l-eżekuzzjoni tal-kundanna fl-Istat ta' eżekuzzjoni tista' tiffacilita l-integrazzjoni mill-ġdid soċjali tal-persuna kkundannata?"

L-iżviluppi li seħħew wara l-preżentata tat-talba għal deciżjoni preliminari

- 14 B'ittri tal-4 ta' Ġunju 2019, il-qorti tar-rinviju kif ukoll il-Gvern Ċek informaw lill-Qorti tal-Ġustizzja li l-Krajský soud v Ústí nad Labem (il-Qorti Reġjonali ta' Ústí nad Labem) irtirat it-talba tagħha għal rikonossiment tas-sentenza inkwistjoni. Il-Gvern Ċek informa wkoll lill-Qorti tal-Ġustizzja li għet ordnata l-eżekuzzjoni tal-kundanna fir-Repubblika Ċeka u li YX ilu jiskonta l-piena tiegħu f'ħabs f'dan l-Istat Membru mill-4 ta' Marzu 2019.
- 15 Il-qorti tar-rinviju, barra minn hekk, sostniet li hija ma tixtieqx tirtira t-talba tagħha għal deciżjoni preliminari peress li s-sentenza tal-Qorti tal-Ġustizzja f'din il-kawża tista' tkun rilevanti għad-deciżjoni ta' kawża oħra pendenti quddiemha.
- 16 Fid-dawl ta' din l-informazzjoni, il-Qorti tal-Ġustizzja, b'ittra tal-11 ta' Ġunju 2019, talbet lill-qorti tar-rinviju, minn naħa, tikkonferma jekk hija għadhiex adita bil-kawża li fil-kuntest tagħha hija ressqet it-talba għal deciżjoni preliminari tagħha u, min-naħa l-oħra, tindika jekk iżzommx din it-talba.
- 17 B'ittra tas-27 ta' Ġunju 2019, li waslet fir-Registru tal-Qorti tal-Ġustizzja fl-4 ta' Lulju 2019, il-qorti tar-rinviju informat lill-Qorti tal-Ġustizzja li l-proċedura li tat lok għat-talba tagħha għal deciżjoni preliminari għet sospiza sakemm tingħata s-sentenza tal-Qorti tal-Ġustizzja. Il-qorti tar-rinviju kkonfermat ukoll li ma hijiex qiegħda tirtira din it-talba għal deciżjoni preliminari abbażi tal-fatt li "s-sentenza li kellha tingħata [hija] importanti għad-deciżjoni li għandha tingħata f'kawża oħra quddiem[ha], li tinvolvi l-istess punti ta' liġi u ta' fatt u li fiha għet sospiza l-proċedura [...] sakemm tingħata s-sentenza tal-Qorti tal-Ġustizzja f'din il-kawża."

Fuq it-talba għal deciżjoni preliminari

- 18 Skont ġurisprudenza stabbilita tal-Qorti tal-Ġustizzja, il-proċedura prevista fl-Artikolu 267 TFUE hija strument ta' kooperazzjoni bejn il-Qorti tal-Ġustizzja u l-qradi nazzjonali, li bis-saħħa tiegħu l-Qorti tal-Ġustizzja tippovdi lill-qradi nazzjonali bil-kriterji ta' interpretazzjoni tad-dritt tal-Unjoni li huma neċessarji għalihom sabiex jaqtgħu l-kawżi li jkunu tressqu quddiemhom (digriet tal-10 ta' Jannar 2019, Mahmood *et*, C-169/18, EU:C:2019:5, punt 21 u l-ġurisprudenza ċċitata).
- 19 Kemm mill-kliem kif ukoll mill-istruttura tal-Artikolu 267 TFUE jirriżulta li l-proċedura għal deciżjoni preliminari tippreżupponi li jkun hemm effettivament tilwima pendenti quddiem il-qradi nazzjonali, li fil-kuntest tagħha huma jintalbu jagħtu deciżjoni li tista' tiegħu inkunsiderazzjoni d-deciżjoni preliminari (ara, b'mod partikolari, digrieti tat-22 ta' Ottubru 2012, Šujetová, C-252/11, mhux ippubblikat, EU:C:2012:653, punt 14, u tat-3 ta' Marzu 2016, Euro Bank, C-537/15, mhux ippubblikat, EU:C:2016:143, punt 32).

- 20 Fil-fatt, il-ġustifikazzjoni tar-rinviju għal deċiżjoni preliminari ma hijiex il-formulazzjoni ta' opinjonijiet konsultattivi fuq domandi ġenerali jew ipotetiċi, iżda l-ħtieġa inerenti għar-riżoluzzjoni effettiva ta' tilwima (ara, b'mod partikolari, digrieti tat-22 ta' Ottubru 2012, Šujetová, C-252/11, mhux ippubblikat, EU:C:2012:653, punt 15, u tat-3 ta' Marzu 2016, Euro Bank, C-537/15, mhux ippubblikat, EU:C:2016:143, punt 33).
- 21 F'dan il-każ, mit-talba għal deċiżjoni preliminari jirriżulta li l-kawża prinċipali tirrigwarda d-deċiżjoni tal-Krajský súd v Trenčíne (il-Qorti Reġjonali ta' Trenčín) dwar ir-rikonoxximent u d-dikjarazzjoni eżekutorja fit-territorju Slovakk tas-sentenza inkwistjoni, li ġiet trazzmessa lilha mill-Krajský soud v Ústi nad Labem (il-Qorti Reġjonali ta' Ústi nad Labem), flimkien maċ-ċertifikat imsemmi fl-Anness I tad-Deciżjoni Qafas 2008/909.
- 22 F'dan ir-rigward, għandu jifakkar li, skont l-Artikolu 13 tad-Deciżjoni Qafas 2008/909, wara l-irtirar taċ-ċertifikat imsemmi fl-Anness I tagħha, l-Istat Membru eżekutorju ma jeżegwixxix iktar il-kundanna.
- 23 Mill-ittri mibgħuta lill-Qorti tal-Ġustizzja fl-4 u fis-27 ta' Ġunju 2019 jirriżulta li l-Krajský soud v Ústi nad Labem (il-Qorti Reġjonali ta' Ústi nad Labem) irtirat it-talba tagħha għal rikonoxximent tas-sentenza inkwistjoni u li, mill-4 ta' Marzu 2019, is-sentenza mogħtija kontra YX qiegħda tiġi eżegwita fl-Istat Membru emittenti.
- 24 Għaldaqstant, għandu jiġi kkonstatat li, wara dan l-irtirar, il-kawża prinċipali saret mingħajr skop.
- 25 Minn dan isegwi li d-domandi preliminari issa huma ta' natura ipotetika u li l-kundizzjonijiet li jippermettu lill-Qorti tal-Ġustizzja tissokta bil-proċedura għal deċiżjoni preliminari ma humiex issodisfatti.
- 26 F'dawn iċ-ċirkustanzi, ma hemmx lok li tingħata deċiżjoni fuq din it-talba għal deċiżjoni preliminari.
- 27 Din il-konstatazzjoni hija bla ħsara għall-possibbiltà jew, skont il-każ, għall-obbligu tal-qorti tar-rinviju li tressaq talba għal deċiżjoni preliminari għal quddiem il-Qorti tal-Ġustizzja skont l-Artikolu 267 TFUE jekk tqis li tali deċiżjoni hija neċessarja għar-riżoluzzjoni ta' kawża li hija adita biha u li, fil-kuntest tagħha, fil-fehma tagħha, iqumu l-istess kwistjonijiet ta' interpretazzjoni tad-dritt tal-Unjoni.

Fuq l-ispejjeż

- 28 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

Ma hemmx lok li tingħata deċiżjoni dwar it-talba għal deċiżjoni preliminari mressqa min-Najvyšší súd Slovenskej republiky (il-Qorti Suprema tar-Repubblika Slovakk), permezz ta' deċiżjoni tad-29 ta' Mejju 2018.

Firem